

# Ko Hoku Kaungāme'a Fo'ou



Fai 'e Sam R., ta'u 11, 'Ilinoi, 'Iunaiteti Siteiti 'o 'Ameliká

**I**he ta'u kuo 'osí, ne u fokotu'u ai ha taumu'a ki he polokalama Fānaú mo e To'u Tupú ke ma'u ha ngaahi kaungāme'a fo'ou. Na'e faingata'a koe'uhí he kuó u 'osi maheni mo e tokotaha kotoa pē 'i he'eku kalasí talu mei he ako tokamu'á. Ka

'i he kalasi nima 'o e ta'u ní, ne u kau ki ha polokalama na'e ui ko e "Kaungāme'a Fakato'ú." 'I he Kaungāme'a Fakato'ú, 'oku ngāue 'a e kalasi nimá mo e fānau iiki ange 'oku 'i ai ha'anau ngaahi faingata'a'ia pe tuai fakaakó.

'I he 'uluaki 'aho 'o e Kaungāme'a Fakato'ú, na'á ku hoa ai mo ha kí'i tamasi'i ko Kata.\* Na'e 'ikai ke ne fa'a lea, ka na'e loto ia 'i he taimi pē ko iá ke va'inga 'i he fanga kí'i sikutá (scooter). Na'á ku heka 'i ha sikuta, pea kamata ke ne tuli holo au. Na'á ku kí'i lele takai peá u kí'i tu'u ke ne a'u mai 'o puke au. 'I he hokosia 'a e taimi ke u 'alu aí, ko e me'a pē na'á ku fiema'ú ke u foki ki he fale va'ingá 'o va'inga mo Kata.

'I he toe hokosia 'a e taimi ki he Kaungāme'a Fakato'ú, na'á ku lue ki he fale va'ingá. Na'e kamata ke punopuna 'a Kata 'i he'ene sio mai kiate aú. Na'e mahu'inga 'aupito 'a e momeniti ko iá kiate au. Na'e mahino ko hono kaungāme'a au pea ko hoku kaungāme'a ia.

Na'e pehē 'e he Tu'i ko Penisimaní 'i he Tohi 'a Molomoná, ko e taimi 'oku tau tauhi ai ki he ní'hi kehé, 'oku tau tauhi ai ki hotau Fakamo'uí. 'I he tohi 'a Mōsaia 2:17 'oku pehē ai, "Pea vakai, 'oku ou fakahā kiate kimoutolu 'a e ngaahi me'a ni koe'uhí ke mou 'ilo'i 'a e potó; koe'uhí ke mou 'ilo'i 'o ka mou ka 'i he tauhi 'o homou kāingá, 'oku mou 'i he tauhi pē 'o homou 'Otuá."

'Oku ou ongo'i fiefia mo'oni 'i he taimi 'oku ou tokoni ai kia Katá. Ka 'oku ou toe ongo'i fiefia ange 'i he'eku fakakaukau ko e taimi kotoa pē 'oku ou tokoni ai kia Katá, 'oku ou tokoni ai kia Sisū. 'Oku ou fakamālō ki hono tokoni'i kitautolu 'e he polokalama 'a e Fānaú mo e To'u Tupú ke tau fokotu'u mo ngāue'i 'a e ngaahi taumu'á, pea 'oku tau ma'u 'a e ngaahi tāpuaki mei hono fai 'o e ngaahi taumu'a ko iá—'o hangē ko hono kumi ha ngaahi kaungāme'a fo'ou! ●

\*Kuo liliu 'a e hingoá



**Ko e hā ha ngaahi taumu'a kuó ke fokotu'u ma'á e Fānaú mo e To'u Tupú? Tohi 'o talamai kiate kimaoutolu! Vakai ki he takafi 'i muí ke ke 'ilo'i 'a e foungó.**